

اجتماعی اجتہاد کا مفہوم: ایک ارتقائی مطالعہ

ڈاکٹر حافظ محمد زبیر

اجتماعی اجتہاد کی تیسری تعریف:

ڈاکٹر توفیق الشاوی اجتماعی اجتہاد کی تعریف بیان کرتے ہوئے لکھتے ہیں:

”جرى العرف على ان المقصود بالاجتهاد الجماعى هو تخصيص مهمة البحث واستنباط الاحكام بمجموعة محدودة من العلماء والخبراء والمتخصصين، سواء مارسموا ذلك بالشورى المرسله، ام فى مجلس يتشاورون فيه ويتداولون، حتى يصلوا الى رأى يتفقون عليه او ترجحه الاغلبية، ويصدر قرارهم بالشورى ولكنه يكون فى صورة فتوى.“

”عرف کے مطابق اجتماعی اجتہاد سے مراد بحث و تحقیق اور استنباط احکام کا کام علماء، اسکالر اور ماہرین فن کی ایک متعین جماعت کو سونپ دینا ہے۔ اب برابر ہے کہ وہ سب ایک ایسی مشاورت قائم کریں جو کھلی اور عام ہو (مثلاً پرنٹ اور الیکٹرانک میڈیا وغیرہ کے ذریعے) یا وہ ایک ایسی مجلس مشاورت کا اہتمام کریں کہ جس میں وہ اس موضوع پر مشورہ اور گفتگو کریں یہاں تک کہ وہ سب یا ان کی اکثریت ایک متفقہ رائے تک پہنچ جائے۔ ان کی پاس شدہ تجویز باہمی مشاورت سے جاری ہو لیکن وہ فتویٰ کی صورت میں ہو۔“

’اجتماعی اجتہاد کی اس تعریف پر یہ بڑا اعتراض وارد ہوتا ہے کہ تمام اصولیین اور فقہاء کے نزدیک اجتہاد کے لیے مجتہد ہونا لازم ہے اور اس کی مخصوص شرائط ہیں۔ پس اجتماعی اجتہاد بھی ایسے افراد کا فعل ہوگا جو مجتہدین امت ہوں جبکہ اجتماعی اجتہاد کی مذکورہ بالا تعریف میں ماہرین معاشیات، متخصصین طب اور فقہائے امت کی حیثیت برابر ہے اور ان سب کے فعل کو اجتہاد کہا جا رہا ہے اور یہ بات قطعی

طور پر معلوم ہے کہ ایک ماہر سرجن یا انجینئر یا پی۔ ایچ۔ ڈی اسکا مکس مجتہد تو کیا، دین کے ایک ابتدائی طالب علم جتنا علم دین بھی نہیں رکھتے ہیں الا ماشاء اللہ۔ اجتماعی اجتہاد کی اس تعریف کو ماننے سے یہ لازم آئے گا کہ اجتہاد کو علمائے مجتہدین اور ماہرین فن عامۃ الناس کا ایک فعل قرار دیا جائے نہ کہ صرف مجتہدین امت کا۔

اس تعریف پر دوسرا اعتراض یہ وارد ہوتا ہے کہ فرض کریں، دس افراد کی ایک جماعت مل کر کسی معاشی مسئلے میں غور کرتی ہے جن میں سے چار ماہرین فن ہیں اور چھ علماء ہیں۔ اب چار ماہرین اور دو علماء کی ایک رائے ہے جبکہ چار علماء دوسری طرف ہیں۔ لہذا اجتماعی اجتہاد کی اس صورت میں دو علماء کی رائے چار علماء کے مقابلے میں بھاری اور وزنی شمار ہوگی۔ پس اجتماعی اجتہاد کی اس تعریف میں اصل حیثیت علماء یا علم دین کی نہیں بلکہ کثرت کی ہے، اور اس قسم کی کثرت کہ جس میں ماہرین فن کی رائے کو بھی علمائے مجتہدین کی رائے کے برابر حیثیت حاصل ہو، شرعی احکام کے قبول و عدم قبول میں کوئی اہمیت نہیں رکھتی۔ مثال کے طور پر معاصر معاشی ماہرین کی بات کریں تو ان کی اکثریت تو اس بات پر متفق ہو سکتی ہے کہ سود کے بغیر کسی مسلمان ریاست کا معاشی نظام چل ہی نہیں سکتا۔

اس میں بہر حال کوئی شک نہیں ہے کہ اجتماعی اجتہاد کے عمل میں مختلف علوم و فنون کے ماہرین سے رہنمائی لی جاسکتی ہے تاکہ علماء کے لیے فقہ الواقع کو سمجھنے اور مختلف احوال و ظروف پر قرآن و سنت کی نصوص کے اطلاق میں آسانی پیدا ہو، لیکن اس رہنمائی کی وجہ سے نہ تو ماہرین فن مجتہد بن جاتے ہیں اور نہ ہی ان کے اس عمل کو عمل اجتہاد کہیں گے۔ امام محمدؒ (متوفی ۱۸۹ھ) اپنے فتاویٰ میں عرف کالفاظ رکھنے کے لیے بازاروں کا بہت زیادہ پکڑ لگاتے تھے تاکہ بیع و تجارت کی اقسام، انواع، شروط اور احوال سے واقف رہیں۔ امام محمدؒ کے ان فتاویٰ کے بارے، جو انہوں نے بازار میں موجود تاجروں سے رہنمائی کی روشنی میں جاری کیے، ہم یہ کبھی نہیں کہیں گے کہ وہ اجتماعی اجتہاد کی ایک قسم ہے۔ اجتہاد شرعی حکم کی تلاش یا تطبیق کا نام ہے اور فقہ الواقع کی معرفت نہ تو شرعی حکم کی تلاش ہے اور نہ ہی اس کی تطبیق۔ جبکہ مجتہدین، ماہرین فن سے صرف فقہ الواقع کی معرفت ہی حاصل کرتے ہیں۔

چوتھی تعریف:

ڈاکٹر وہبہ الزحیلیؒ (متوفی ۲۰۱۵ء) اجتماعی اجتہاد کی تعریف کی وضاحت میں لکھتے ہیں:

”واما الاجتهاد الجماعی: فهو اتفاق مجموعة من العلماء على حكم شرعی فی بعض المسائل الظنية بعد النظر والتامل فی البحوث المقدمة والآراء المعروضة فی مؤسسة او مجمع،“

”اجتماعی اجتہاد سے مراد کسی ادارے یا اکیڈمی میں موجود علماء کی ایک جماعت کا، اپنے سامنے پیش کی گئی تحقیقات اور آراء کی روشنی میں، ظنی مسائل میں غور و فکر کے بعد، ان کے شرعی حکم کے بارے میں ایک اتفاقی رائے جاری کرنا ہے۔“

اس تعریف پر بھی دو اعتراضات وارد ہو سکتے ہیں۔ ایک تو یہ کہ اجتماعی اجتہاد کسی فعل کا نام ہے یا نتیجہ کا؟ اگر تو یہ ایک فعل ہے تو جب علماء کی ایک جماعت نے کسی مسئلے کے شرعی حکم پر مل بیٹھ کر بحث کر لی تو ان کا یہ فعل ہی اجتماعی اجتہاد ہے چاہے ان کا اس مسئلے کے شرعی حکم پر اتفاق ہو یا نہ ہو۔ دوسرا ممکن اعتراض یہ ہے کہ ادارے یا اکیڈمی کی قید لگانا ایک اضافی قید ہے۔ یہ کام اداروں کے بغیر بھی ہو سکتا ہے، جیسا کہ بعض اوقات کسی دارالعلوم کے منتظمین کسی مسئلے پر علمی سیمینار یا مجلس کا انعقاد کرتے ہیں اور بقیہ مدارس کے علماء کو اظہار خیال کی دعوت دیتے ہیں۔ جیسا کہ کچھ ہی عرصہ پہلے جامعہ بنوری ٹاؤن، کراچی میں دیوبند کے علماء کی ایک جماعت نے اسلامی بینکاری کے ناجائز ہونے کا فتویٰ جاری کیا۔ علاوہ ازیں علماء کی باہمی مراسلت یا تحریری مکالمے و مباحثے کے ذریعے بھی کسی ایک رائے یا نتیجے تک پہنچا جاسکتا ہے۔ اگرچہ یہ بات درست ہے کہ اس وقت اجتماعی اجتہاد کے نام پر جو کام ہو رہا ہے، وہ اکثر و بیشتر تحقیقی و علمی اداروں کے تحت ہی ہو رہا ہے۔

ڈاکٹر وہبہ الزحیلیؒ اجتماعی اجتہاد کی دوسری ممکنہ تعریف بیان کرتے ہوئے لکھتے ہیں:

”اتفاق اکثرية الحاضرين على رأي معين في ضوء مصادر الشريعة ومقاصدها وقواعدها ومبادئها لاختيار ما يحقق المصلحة الزمنية،“

”یہاں کسی مجلس میں موجود علماء کی اکثریت نے مصادر، مقاصد اور قواعد اور مبادی شریعت کی روشنی میں کسی ایسی معین رائے پر اتفاق کر لیا جو زمانی مصلحتوں کو بھی پورا کرنے والی ہو۔“

اس تعریف میں بھی علماء کے اتفاق، کی قید گل نظر ہے۔

ڈاکٹر وہبہ الرحمیٰ ایک تیسری ممکنہ تعریف کی طرف اشارہ کرتے ہوئے لکھتے ہیں:

”او هو اتفاق اکثر مجتہدین علی حکم شرعی بعد بذلہم غایۃ وسعہم فی استنباطہ من

ادلۃ، ۴

”یا اجتماعی اجتہاد سے مراد اکثر مجتہدین کا، کسی مسئلے کے شرعی حکم کو اس کے دلائل شرعیہ سے مستنبط کرنے کے لیے، اپنی کوششیں انتہائی درجے میں کھپاتے ہوئے اس کے حکم پر اتفاق کر لینا ہے۔“

اس تعریف میں بھی علماء کے اتفاق، کی قید اضافی ہے۔

ڈاکٹر وہبہ الرحمیٰ اجتماعی اجتہاد کی ایک اور تعریف بیان کرتے ہوئے لکھتے ہیں:

”ویطلق الآن علی اتفاق اکثر من فقیہ او باحث متخصص فی الفقہ وان لم یبلغ مرتبۃ

الاجتہاد، بعد بذلہم غایۃ وسعہم فی استنباط حکم شرعی من ادلۃ وهذا هو الغالب

الشائع فی المجامع الفقہیۃ المعاصرۃ۔ ۵

”آج کل کے زمانے میں اجتماعی اجتہاد سے مراد فقہاء یا علم فقہ میں تخصص و تحقیق کرنے والے طلباء

جو ابھی درجہ اجتہاد کو نہ پہنچے ہوں، کا کسی مسئلے کا شرعی حکم ادلہ شرعیہ سے اخذ کرتے ہوئے اپنی

محتویات کو انتہائی درجے میں کھپا دینا اور پھر ان کی اکثریت کا اس مسئلے کے شرعی حکم پر اتفاق کر لینا ہے۔

اور اجتماعی اجتہاد کا یہی معنی معاصر فقہی اکیڈمیوں میں غالب اور عام ہے۔“

اس تعریف میں بھی علماء کے اتفاق، کی قید ایک اضافی قید ہے۔ اسی طرح اکثریت کی قید لگانا بھی

درست نہیں ہے، کیونکہ اس کا پورا ہونا ایک مشکل امر ہے جیسا کہ ہم سابقہ صفحات میں بیان کر چکے

ہیں۔

پانچویں تعریف

ڈاکٹر یوسف القرضاوی نے اجتماعی اجتہاد کے عمل کو درج الفاظ کے ذریعے بیان کیا ہے:

”ینبغی فی القضاۃ الجدیدۃ ان ننقل من الاجتہاد الفریدی الی الاجتہاد الجماعی

وهو الذی یتشاور فیہ اهل العلم فی القضاۃ المطروحة، وخصوصا فیما یکون له طابع

العموم ویہم جمهور الناس، ۶

جدید مسائل میں ہمیں انفرادی اجتہاد کی بجائے اجتماعی اجتہاد کے منہج کو اختیار کرنا چاہیے اور وہ یہ ہے کہ پیش آمدہ مسائل و واقعات میں اہل علم کی ایک جماعت یا بھی مشاورت کرتی ہے، خاص طور پر ان مسائل میں جو عمومی نوعیت کے ہوں اور عوام الناس کی اکثریت ان سے پریشان ہو۔،

اجتماعی اجتہاد کی یہی تعریف ڈاکٹر شعبان محمد اسماعیل نے بھی کی ہے۔

اس تعریف میں عمومی نوعیت کے مسائل کی قید ایک اضافی قید ہے۔

ڈاکٹر صالح بن عبد اللہ بن حمید لکھتے ہیں:

”عبارة: (طابع العموم) (ويهم جمهور الناس) (و ذات طابع عام) فهذه القيود عند التحقيق غير لازمة فلوان الاجتهاد الجماعي جري في مسألة خاصة وذات طابع خاص لصديق عليه انه اجتهاد جماعي.“^۸

”عمومی نوعیت، یا عوام الناس کی اکثریت جن سے پریشان ہو وغیرہ جیسی قیود، غیر لازمی اوصاف ہیں کیونکہ اگر اجتماعی اجتہاد کسی خاص مسئلے میں جاری ہو جاتا ہے یا خاص نوعیت کے مسائل کے تحت ہوتا ہے تو پھر بھی اس کو اجتماعی اجتہاد ہی کہیں گے۔“

چھٹی تعریف

”ندوة الاجتهاد الجماعي في العالم الاسلامي، کے علماء نے ”جامعة العين، متحدہ عرب امارات،“ کلیۃ الشریعہ، کے تحت منعقدہ اجلاس ۱۹۹۶ء میں اجتماعی اجتہاد کی درج ذیل تعریف بیان کی ہے:

”تقرر الندوة ان الاجتهاد الجماعي: هو اتفاق اقلية المجتهدين، في نطاق مجمع فقهي او هيئة او مؤسسة الثبوت والدلالة، بعد بذل غاية الجهد فيما بينهم في البحث والتشاور.“^۹

”اجتماعی اجتہاد کی مجلس یہ طے کرتی ہے کہ اجتماعی اجتہاد سے مراد کسی ایسی فقہی اکیڈمی، انجمن یا شرعی ادارے کے تحت، جس کی دیکھ بھال اسلامی ریاست میں امیر المؤمنین کر رہے ہوں، علماء کی اکثریت کا باہمی مشاورت و مباحثے میں غایت درجے کی کوشش کرتے ہوئے کسی ایسے مسئلے میں شرعی عملی حکم پر اتفاق کر لینا ہے کہ جس میں قطعی الثبوت، اور قطعی الدلالة، نص وارد نہ ہوئی ہو۔“

اس تعریف میں بھی مجتہدین کے اتفاق اور ان کی اکثریت کی قیود اضافی ہے۔ اسی طرح فقہی اکیڈمی یا ادارے کے تحت ہی اجتماعی اجتہاد کی شرط بھی ایک اضافی وصف ہے۔

ڈاکٹر صالح بن عبد اللہ حمید لکھتے ہیں:

”عبارۃ: (فی نطاق مجمع او هیئۃ او مؤسسۃ) فهذا القید لیس شرطاً فی انعقاد الاجتہاد الجماعی وصحته وعلیه فلو اجتمع جمع من الفقہاء غیر المنتسبین لمجمع او هیئۃ او مؤسسۃ لصدق علی اجتماعهم واجتہادهم انه اجتہاد جماعی۔“
 ”کسی فقہی اکیڈمی، انجمن یا شرعی ادارے کے تحت کے الفاظ، اجتماعی اجتہاد کے انعقاد یا اس کی صحت کے لیے کسی شرط کی حیثیت نہیں رکھتے۔ اسی لیے اگر کسی اکیڈمی، انجمن یا ادارے سے غیر منسوب فقہاء کی ایک جماعت جمع ہو تو ان کے اس اجتماع اور اجتہاد کو بھی اجتماعی اجتہاد ہی کہیں گے۔“
 علاوہ ازیں اس تعریف میں مترادفات کی کثرت ہے مثلاً ایک ہی معنی ادا کرنے کے لیے مجمع، ہیئۃ اور مؤسسۃ کا لفظ استعمال کیا گیا ہے۔

کسی اصطلاحی تعریف میں ایجاز کا پہلو مد نظر رہنا چاہیے، کیونکہ الفاظ میں کسی تصور کی جمیع بنیادی جہات کو جمع کر دینا ہی تعریف کا اصل جوہر ہوتا ہے۔ علاوہ ازیں اس تعریف میں امیر المؤمنین اور اسلامی ریاست کی قیود بھی اضافی اوصاف ہیں۔ (عالم اسلام میں نہ کہیں امیر المؤمنین ہیں اور نہ مکمل اسلامی ریاست کا وجود)

ڈاکٹر صالح بن عبد اللہ بن حمید لکھتے ہیں:

”عبارۃ: (ینظمها ولی الامر فی دولة اسلامية) هذان القیدان محل نظر اذ لیس تنظیم ولی الامر شرطاً فی تحقق الاجتہاد الجماعی من حیث المصدق امامن حیث الالزام فذاک شان آخر و هو خارج عن ماهیۃ الاجتہاد الجماعی وحقیقته و کذا لک الامر بالنسبۃ لاشتراط کون الاجتہاد الجماعی فی دولة اسلامية فهو غیر مسلم اذ لو اجتمع الفقہاء فی دولة غیر اسلامية او دولة ذات اقلیۃ مسلمة لصح وصدق علی ذلک انه اجتہاد جماعی۔“

”اسلامی ریاست اور امیر المؤمنین کی زیر سرپرستی کی قیود بھی محل نظر ہیں، کیونکہ تصدیق کے پہلو سے اجتماعی اجتہاد کے ثبوت کے لیے امیر المؤمنین کے انتظام کی شرط لگانا درست نہیں ہے۔ جہاں تک

اجتماعی اجتہاد کی تنفیذ کا معاملہ ہے تو اس میں یہ شرط لگائی جاسکتی ہے، لیکن اجتماعی اجتہاد کی تنفیذ اس کی ماہیت و حقیقت سے خارج کی بحث ہے۔ اسی طرح اجتماعی اجتہاد کی نسبت یہ کہنا کہ وہ کسی اسلامی مملکت میں ہی ہو تو اجتماعی اجتہاد ہے، درست نہیں ہے۔ اگر کسی غیر اسلامی یا مسلم اقلیت والی ریاست میں بھی علماء اجتماعی اجتہاد کرتے ہیں تو وہ صحیح ہوگا اور اس پر اجتماعی اجتہاد کے لفظ کا اطلاق درست ہوگا۔۔۔

”قطعی الثبوت، اور قطعی الدلالتہ، نص وارد نہ ہونے کی شرط لگانا بھی درست نہیں ہے، کیونکہ اجتہاد کی تین قسمیں ہیں۔ تخریج المناط، تنقیح المناط، اور تحقیق المناط،۔ یہ شرط لگانے سے اجتہاد صرف تیسری قسم کے ساتھ خاص ہو جاتا ہے۔ اجتہاد کی پہلی دو قسمیں حکم شرعی سے علت نکالنے کے باب میں ہیں جبکہ آخری قسم اس علت کو کسی دوسری شے میں ثابت کرنے کے بارے میں ہے۔ پس علت کا نکالنا اور اس کا اثبات یہ دونوں ہی اجتہاد کی قسمیں ہیں اور علت تو قطعی الثبوت، اور قطعی الدلالتہ، نصوص سے بھی نکالی جاتی ہے۔
ڈاکٹر صالح بن عبداللہ بن حمیدؒ لکھتے ہیں:

”عبارة: (لم يرد به نص قطعي الثبوت او الدلالة) هذا الوصف محل نظراذ انه يستلزم اخراج الاجتهاد في تحقيق المناط وهو ضرب من اضرب الاجتهاد المعبرة، ۱۲۰،
”قطعی الثبوت، اور قطعی الدلالتہ، نص وارد نہ ہونے کی شرط لگا دینا محل نظر ہے کیونکہ اس سے یہ لازم آتا ہے کہ پھر یہ اجتماعی اجتہاد صرف، تحقیق مناط، ہی کے میدان میں ہوگا اور یہ اجتہاد کی قسموں میں سے ایک قسم ہے نہ کہ کل اجتہاد۔۔۔“

ساتویں تعریف

ڈاکٹر محمد مصطفیٰ قطب سانو نے اجتماعی اجتہاد کی تعریف ان الفاظ میں بیان کی ہے:

”بذل الوسع العلمی المنہجی المنضبط، الذی یقوم به مجموع الافراد الحائزین علی رتبة الاجتهاد، فی عصر من العصور، من اجل الوصول الی مراد الله فی قضیة ذات طابع عام تمس حياة اهل قطر او اقليم او عموم الامة، او من اجل التوصل الی حسن تنزيل لمراد الله فی تلك القضیة ذات الطابع العام علی واقع المجتمعات والاقالیمی

والامة، ۱۳،

”کسی بھی زمانے میں کسی ایسے مسئلے میں، جو عمومی نوعیت کا ہو اور کسی علاقے، ریاست یا ساری امت سے متعلق ہو، اللہ کی مراد و نشانیک پہنچنے کے لیے، افراد کی ایک ایسی جماعت، جو درجہ اجتہاد پر فائز ہو چکی ہو، کا خاص منہج کے مطابق علمی اور منضبط کوششیں صرف کرنا، اجتماعی اجتہاد ہے۔“

اس تعریف پر یہ اشکال وار کیا گیا ہے کہ اس میں اللہ کی مراد تک پہنچنے کے الفاظ درست نہیں ہیں کیونکہ اجتہاد میں بعض اوقات مجتہد، اللہ کی مراد تک پہنچ جاتا ہے اور بعض اوقات نہیں پہنچ پاتا۔ علاوہ ازیں مجتہد کے پاس کوئی ایسا ذریعہ نہیں ہوتا کہ وہ قطعی طور پر یہ معلوم کر سکے کہ اس مسئلے میں اس نے اللہ کی مراد پائی ہے۔

ڈاکٹر صالح بن عبد اللہ بن حمید لکھتے ہیں:

”عبارة: (الوصول الى مراد الله) هذا الوصف محل نظرا ذمات وصول اليه المجتهدون هو اريهم، وان كان معتبرا لاننا لانجزم بانه هو مراد الله، ۱۴،

”اللہ کی مراد تک پہنچنے کے الفاظ کی قید محل نظر ہے، کیونکہ جس تک مجتہدین پہنچتے ہیں وہ ان کی رائے ہوتی ہے۔ اگرچہ یہ رائے معتبر ہوتی ہے، لیکن اس کے بارے میں ہم قطعی طور پر یہ نہیں کہتے کہ یہی اللہ کی مراد ہے۔“

اس تعریف پر ایک اعتراض یہ بھی وارد کیا گیا ہے کہ اس میں اختصار و ایجاز نہیں ہے۔ عبارت کو خواہ مخواہ طول دیا گیا ہے۔ ڈاکٹر صالح بن عبد اللہ بن حمید لکھتے ہیں:

”قوله في التعريف (مجموعة الافراد الحائزين على رتبة الاجتهاد) اذ يغني عن ذلك قول (المجتهد) او (المجتهدين)، ۱۵،

”افراد کی ایک ایسی جماعت جو درجہ اجتہاد پر فائز ہو، کے الفاظ کی جگہ مجتہد یا مجتہدین کی ایک جماعت کے الفاظ کفایت کرتے تھے۔“

آٹھویں تعریف

ڈاکٹر خالد حسین الخالد اجتماعی اجتہاد کی تعریف بیان کرتے ہوئے لکھتے ہیں:

”بعد ان انعمت النظر في مزايا التعريفات السابقة وفي عيوبها، اقترح التعريف الآتي

للاجتهاد الجماعی، الذی اری انه تعریف جامع مانع، فاقول: ہو بذل فتنہ من الفقہاء المسلمین العدول جهودہم، فی البحث والنظر علی وفق منہج علمی اصولی، ثم التشاور بینہم فی مجلس خاص، لاستنباط او استخلاص حکم شرعی، لمسالة ظنیة. ثم اختصر هذا التعریف بالاکتفاء بالقیود دون الضوابط وعلیہ، یصبح حد الاجتهاد الجماعی هو، بذل فتنہ من الفقہاء جهودہم، فی البحث والتشاور لاستنباط حکم شرعی، لمسالة ظنیة،، ۱۶

”اجتماعی اجتہاد کی سابقہ تعریفوں کی خصوصیات اور عیوب پر گہری نظر ڈالنے کے بعد میں اجتماعی اجتہاد کی ایک ایسی تعریف پیش کرتا ہوں جو میرے خیال میں جامع مانع تعریف ہے۔ پس میں یہ کہتا ہوں: اجتماعی اجتہاد سے مراد عادل و مسلمان فقہاء کی ایک جماعت کا علم اصول فقہ کے منہج کے مطابق غور و فکر کرتے ہوئے اپنی کوششیں صرف کرنا پھر کسی خاص مجلس میں باہم مشورہ کرنا تاکہ کسی شرعی ظنی مسئلے کا حکم شرعی دریافت یا مستنبط کیا جاسکے۔ پھر اسی تعریف کو اس طرح مختصر کیا گیا ہے کہ اس کی قیود و بیان ہو جائیں لیکن ضوابط بیان نہ ہوں۔ پس اس اختصار کے ساتھ اجتماعی اجتہاد کی تعریف یوں ہوگی: فقہاء کی ایک جماعت کا کسی ظنی مسئلے سے متعلق حکم شرعی دریافت کرنے کے لیے تحقیق و باہمی مشاورت میں اپنی کوششیں صرف کرتا۔“

اس تعریف پر یہ اعتراض وارد کیا جاسکتا ہے کہ اس میں شرعی احکام کے استنباط کا تذکرہ تو ہے لیکن ان کی تطبیق کا ذکر نہیں ہے، حالانکہ دونوں ہی اجتہاد ہیں۔

نویں تعریف

شیخ نصر محمود الکرنز: اجتماعی اجتہاد کی تعریف کا ایک تجزیاتی مطالعہ پیش کرتے ہوئے لکھتے ہیں:

”بعد ان انعمت النظر فی مزایا التعریفات السابقة و فی عیوبها، و بعد استفادتی من تعریفی سانو و الخالد، اصل الی التعریف المختار الذی ارتضیہ للاجتہاد الجماعی الذی یتناسب مع التعریف الذی اخترتہ للاجتہاد العام او الفردی فیصبح التعریف المقترح هو: بذل فتنہ جهودہم فی البحث والتشاور علی وفق منہج علمی اصولی لتحصیل استنباط او تطبیق حکم شرعی عقلیا کان او نقلیا قطعیا کان او ظنیاً،، ۱۷

☆ من اعظم ابواب السعادة دعاء الوالدین فانغتنبه بغيرهما لیكون لك دعاؤهم مفعنا مصیبا من كل مکره. ☆

”اجتماعی اجتہاد کی سابقہ تعریفوں کی خصوصیات اور عیوب پر غور کرنے اور ڈاکٹر خالد اور محمد قطب سانو کی تعریفوں سے استفادے کے بعد میں اس نتیجے تک پہنچا ہوں کہ اجتماعی اجتہاد کی وہ تعریف جسے میں پسند کرتا ہوں اور بطور تجویز پیش کرتا ہوں اور وہ انفرادی اجتہاد کی اس تعریف سے بھی قریب تر ہے، جس کا میں تذکرہ کر چکا ہوں یہ ہوگی کہ ایک جماعت کا ’علم اصول فقہ‘ کے منہج کے مطابق اپنی کوششوں کو تحقیق و باہمی مشاورت میں صرف کرنا تاکہ کوئی شرعی حکم مستنبط کیا جاسکے یا اس کی تطبیق ہو، چاہے وہ شرعی حکم عقلی ہو یا نقلی، قطعی ہو یا ظنی۔“

یہ ایک جامع تعریف ہے، لیکن اس میں فقہاء یا مجتہدین کا لفظ شامل نہیں کیا گیا ہے۔ ہمارے خیال میں اگر وہ شامل کر لیا جاتا تو بہتر تھا۔

دسویں تعریف

ڈاکٹر صالح بن عبداللہ بن حمید اجتماعی اجتہاد کی مختلف تعریفوں پر نقد کرنے کے بعد ایک ممکنہ تعریف بیان کرتے ہوئے لکھتے ہیں:

”بعد استعراض ماوردہ بعض العلماء المعاصرين الافاضل من تعريفات لاجتهاد الجماعی اخلص الى التعريف الذی يبدو اقرب الى بيان حقيقة الاجتهاد الجماعی وعليه فيمكن القول : ان الاجتهاد الجماعی هو : بذل جمع من الفقهاء وسعهم مجتمعين لتحصيل حکم شرعی۔“ ۱۸

”معاصر فاضل علماء نے اجتماعی اجتہاد کی جو تعریفیں بیان کی ہیں، ان کو نقل کرنے کے بعد میں اجتماعی اجتہاد کی ایک ایسی تعریف بیان کروں گا جو میرے خیال میں اجتماعی اجتہاد کے تصور و حقیقت کو بخوبی واضح کر رہی ہے۔ پس اس تعریف کے مطابق اجتماعی اجتہاد سے مراد فقہاء کی ایک جماعت کا کسی حکم شرعی کی تحصیل کے لیے اجتماعی طور پر اپنی کوششیں صرف کرنا ہے۔“

اجتماعی اجتہاد کی یہ آخری اور دسویں تعریف سب سے جامع تعریف معلوم ہوتی ہے کہ جس میں اختصار بھی ہے۔ لیکن اس تعریف میں اگر تحصیل حکم کے ساتھ تطبیق حکم کا لفظ بھی شامل کر دیا جاتا تو یہ جامع مانع بن جاتی یعنی عبارت یوں ہوتی: ”بذل جمع من الفقهاء وسعهم مجتمعين لتحصيل او تطبیق حکم شرعی۔“

ڈاکٹر صالح بن عبد اللہ بن حمید اس تعریف کی وضاحت میں لکھتے ہیں:

”۱۔ ان الاجتهاد الجماعی يحصل باى عدد يصدق عليه انه جمع او جماعة..... و كلما كثر العدد كانت الفائدة اعظم وحصول الاطمئنان اكبر. ۲۔ ان يكون هؤلاء المجتهدون مجتمعين حين الاجتهاد وهو ما يعبر عنه البعض (التشاور) وانسجام مع طبيعة هذا العصر وآلياته في قصد بالاجتماع ما كان حقيقة في مكان واحد وما كان حكما كالالاتصال عبر الهاتف او الدوائر التلفزيونية او شبكة المعلومات او غيرها من وسائل الاتصال والتواصل مما يتحقق معه الاجتماع. ۳۔ يهدف الاجتماع الى تحصيل حكم شرعى سواء كان ذلك متعلقا بقضية عامة او خاصة ولا يشترط ان يتم ذلك من خلال هيئة او مجمع، كما لا يشترط فيه ان يكون ذا صفة رسمية وان كان توافرها هذه الاوصاف حسنا غير انه ليس شرطافي حقيقته الاجتماع الجماعى. ۴۔ ان واقع الاجتهاد الجماعى المعاصر من خلال المجامع المفقهيّة وهيئات الافتاء وما شابه ذلك يشهد بان هذا الاجتهاد لا يقتصر على الاحكام والمسائل الفقهيّة وانما يتجاوز ذلك الى بعض القضايا والوقائع غير الفقهيّة كمسائل العقائد و اصول الدين من مثل الحكم على بعض الفرق كالقاديانية والبهائية. ۱۹۰۰

”۱۔ اجتماع اجتہاد ناماء کی ہر اس تعداد سے حاصل ہو جاتا ہے، جس پر جماعت یا مجمع کا اطلاق ہوتا ہو..... لیکن جس قدر تعداد زیادہ ہوگی، اجتماع اجتہاد کا فائدہ اور اطمینان بھی اس قدر بڑھ کر ہوگا۔ ۲۔ یہ مجتہدین، اجتہاد کے وقت مجتمع ہوں، جسے بعض محققین باہمی مشاورت کا نام دیتے ہیں۔ عصر حاضر کے مزاج کے ساتھ یکسانیت اور اس کے وسائل کو ملحوظ رکھتے ہوئے اجتماع کا معنی طے کیا جائے گا یعنی کسی ایک جگہ میں مجتہدین کا حقیقی اجتماع ہو یا حکمی ہو جیسا کہ ٹیلی فون، ٹیلی فونک ذرائع یا انٹرنیٹ وغیرہ جیسے وسائل ربط و تعلق کے ذریعہ باہمی ملاپ اور اجتماع کو ممکن بنایا جائے۔ ۳۔ مجتہدین کے اجتماع کا بنیادی ہدف و مقصد کسی بھی شرعی حکم کی تلاش ہو، چاہے وہ کوئی خاص مسئلہ ہو یا عمومی نوعیت کا ہو۔ یہ بھی شرط نہیں ہے کہ یہ اجتہاد کسی ادارے یا اکیڈمی کے تحت ہی منعقد ہو جیسا کہ اس میں یہ بھی شرط نہیں ہے کہ اس کو سرکاری سرپرستی حاصل ہو۔ اگرچہ ان اوصاف

﴿لَا تَنْفِي فِي الْمَنَالِيَّاتِ بَلْ عَشْ وَأَعْلَمُ مَنْ تَزِيدُ مِنَ النَّاسِ مَا لَا تَسْتَطِيعُ مَلَكٌ عَادِلًا﴾

کا پایا جانا ایک اچھی علامت ہے، لیکن اجتماعی اجتہاد کو دیکھ کر اندازہ ہوتا ہے کہ یہ اجتہاد صرف احکام شرعیہ اور فقہی مسائل میں محصور نہیں ہے، بلکہ اس سے بھی بڑھ کر بعض غیر فقہی مسائل مثلاً اعتقاد اور اصول دین کے مسائل میں بھی ہوتا ہے، جیسا کہ قادیانیوں یا بہائیہ کے بعض فرقوں پر شرعی حکم لاگو کرنا۔،

خلاصہ بحث

اجتماعی اجتہاد کی جتنی بھی تعریفات بیان کی گئی ہیں، ان میں ڈاکٹر صالح بن عبد اللہ بن حمید کی بیان کردہ تعریف، جامع ترین تعریف معلوم ہوتی ہے۔ یہ تعریف جامع ہونے کے ساتھ مختصر بھی ہے۔ اس تعریف کے الفاظ یہ ہیں: ”بذل جمع من الفقهاء وسعهم مجتمعين لتحصيل حکم شرعی،، یعنی اجتماعی اجتہاد سے مراد فقہاء کی ایک جماعت کا کسی حکم شرعی کی تحصیل کے لئے اجتماعی طور پر اپنی کوششیں صرف کرنا ہے۔ لیکن اس تعریف میں اگر تحصیل حکم کے ساتھ تطبیق حکم کا لفظ بھی شامل کر دیا جائے تو یہ جامع مانع بن جاتی ہے۔ پس عبارت اگر یوں ہو: ”بذل جمع من الفقهاء وسعهم مجتمعين لتحصيل او تطبیق حکم شرعی،، یعنی اجتماعی اجتہاد سے مراد فقہاء کی ایک جماعت کا کسی حکم شرعی کی تحصیل یا اس کی تطبیق کے لیے اجتماعی طور پر اپنی کوششیں صرف کرنا ہے، تو یہ زیادہ بہتر ہے۔

مقالات ابن مسعود

حضرت علامہ مفتی سید شجاعت علی قادری صاحب کے مقالات کا مجموعہ

مرتب: سید خوشنود علی

ملنے کا پتہ: ضیاء القرآن پبلی کیشنز، اردو بازار کراچی..... لاہور

حواشي

١. الشاوي، توفيق، الدكتور، فقه الشورى والاستشارة: ص ٢٢٢، دار الوفاء للطباعة والنشر والتوزيع، المنصورة، الطبعة الاولى، ١٤١٢ هـ.
٢. الاجتهاد الجماعي واهميته في مواجهة مشكلات العصر: ص ٦
٣. الزحيلي، وهبة، الدكتور، الاجتهاد الجماعي واهميته في مواجهة مشكلات العصر: ص ٦٠، المجمع الفقهي الاسلامي، مكة المكرمة
٢. ايضا: ص ٤
٥. ايضا
٦. القرضاوي، يوسف، الدكتور، الاجتهاد في الشريعة الاسلامية: ص ١٨٢، دار القلم، الكويت، الطبعة الاولى، ١٩٩٦ م
٤. شعبان، محمد اسماعيل، الدكتور، الاجتهاد الجماعي ودور المجامع الفقهية في تطبيقه: ص ٢١، جامعة القاهرة، دار البشائر الاسلامية، بيروت، الطبعة الاولى، ١٤١٨ هـ.
٨. الاجتهاد الجماعي واهميته في نوازل العصر: ص ١٣
٩. الاجتهاد الجماعي واهميته في نوازل العصر: ص ١٣
١٠. ايضا: ص ١٥
١١. الاجتهاد الجماعي واهميته في نوازل العصر: ص ١٥
١٢. ايضا: ص ١٣
١٣. نصر محمود الكرني، الاجتهاد الجماعي وتطبيقاته المعاصرة: ص ٣٦، الجامعة الاسلامية، غزة
١٣. الاجتهاد الجماعي واهميته في نوازل العصر: ص ١٦
١٥. ايضا: ص ١٦
١٦. الاجتهاد الجماعي وتطبيقاته المعاصرة: ص ٣٤
١٤. ايضا: ص ٣٤
١٨. الاجتهاد الجماعي واهميته في نوازل العصر: ص ١٦
١٩. الاجتهاد الجماعي واهميته في نوازل العصر: ص ١٦، ١٤